



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

வெள்ளிக்கிழமை 13-12-2024



முதல்வரின் உறுதியும் பழனிசாமியின் உளறலும் அண்ணாமலையின் பிதற்றலும்

டங்ஸ்டன் சுரங்கம் அமைக்க விடமாட்டோம் என்பதை சட்டமன்றத்தில் தீர்மானம் நிறைவேற்றிக் காட்டியதன் மூலமாக தனது உறுதியை நிலை நிறுத்தி விட்டார் மாண்புமிகு முதலமைச்சர் மு. க. ஸ்டாலின் அவர்கள். தீர்மானம் நிறைவேற்றப்பட்ட நாளை 'வரலாற்றுச் சிறப்பு நாள்' என்று கூழுவியல் ஆர்வலர்கள் பாராட்டிக் கொண்டிருக்கிறார்கள்.

மதுரை மாவட்டம் - மேலூர் வட்டம் - நாயக்கப்பட்டி கிராமத்தில் டங்ஸ்டன் கனிமச் சுரங்கம் அமைப்பதற்கு அனுமதியை 'ஹிந்துஸ்தான் ஜிங்க்' நிறுவனத்துக்கு ஒன்றிய பா.ஜ.க. அரசு வழங்கியுள்ளது. ஒன்றியமையாத மற்றும் "முக்கியக் கனிமங்களுக்கான உரிமங்களை மாநில அரசின் அனுமதி இன்றி ஒன்றிய அரசு ஏலம் விடக்கூடாது" என்று தமிழ்நாடு அரசு 3.10.2023 அன்று ஒன்றிய அரசுக்கு வலியுறுத்திச் சொல்லி இருக்கிறது. இதனை மீறி ஏலம் விட்டுள்ளது பா.ஜ.க. அரசு.

'டங்ஸ்டன்' உரிமம் வழங்கப்படும் பகுதியானது குடைவரைக் கோயில்களும், சமணச் சின்னங்களும், பஞ்ச பாண்டவர் படுகைகளும், தமிழ் பிராமி வட்டெழுத்துகளும் உள்ள வரலாற்றுச் சிறப்பு மிக்க பகுதியாகும். அரியவகை உயிரினங்களும் உள்ளன. எனவே, அதனை 'பல்லுயிர் பெருக்கத் தலமாக' 2022 ஆம் ஆண்டே தமிழ்நாடு அரசு அறிவித்துள்ளது. இதனை மீறியும் ஏலம் விட்டது ஒன்றிய அரசு. இது கவனத்துக்கு வந்ததும், 'அனுமதிக்க மாட்டோம்' என்று மாண்புமிகு முதலமைச்சர் அவர்கள் அறிவித்தார்கள். பிரதமருக்கு கடிதம் அனுப்பினார் முதலமைச்சர்.

மதுரை வட்டாரத்தில் போராட்டம் நடத்திய மக்களிடம் மாண்புமிகு அமைச்சர் மூர்த்தியை அனுப்பி, 'எந்தச் சூழலிலும் தமிழ்நாடு அரசு அனுமதி தராது' என்று சொல்ல வைத்தார் மாண்புமிகு முதலமைச்சர் அவர்கள். சட்டமன்றத்தில் இதற்கான தீர்மானத்தையும் நிறைவேற்றி ஒன்றிய அரசுக்கு அனுப்பி வைத்தது தமிழ்நாடு அரசு.

சட்டமன்ற எதிர்க்கட்சித் தலைவர் பழனிசாமி, "இந்தத் தீர்மானத்தை அ.தி.மு.க. சார்பில் வரவேற்று ஆதரித்து வாக்களிக்கத் தயாராக இருக்கிறோம்" என்று சொல்லி இருக்க வேண்டும். அதை விட்டு, தி.மு.க.வைக் குற்றம் சாட்டுவதில் கவனம் செலுத்தினார் பழனிசாமி. முதலமைச்சர் அவர்களின் பதிலில் தெறித்த தெளிவு, பழனிசாமியை பதட்டம் அடைய வைத்துவிட்டது.

மாண்புமிகு முதலமைச்சர் அவர்கள் மிகமிகத் துணிச்சலாக அளித்த தனது பதில்களில்...

*** ஒன்றிய அரசு இந்த விஷயத்தில் ஏலம் விட்டுவிட்டதாகச் சொல்லிக் கொண்டிருக்கிறார்கள். இந்த அரசைப் பொறுத்தவரையில், நிச்சயமாகச் சொல்கிறேன். ஒன்றிய அரசு ஏலம் விட்டாலும், நிச்சயமாக, உறுதியாக இந்த அரசு அதற்குரிய அனுமதியைத் தருவதற்கான வாய்ப்பே கிடையாது. அதிலே திட்டவடமாக இருக்கிறோம். இதுதான் முடிவு.**

*** திரும்பத் திரும்ப ஒன்றைத் தெளிவாகச் சொல்கிறேன். நான் முதலமைச்சராக இருக்கிற வரையில் நிச்சயமாக ஒன்றிய அரசு இந்தத் திட்டத்தைக் கொண்டுவர முடியாது. வந்தால் அதைத் தடுத்தே தீருவோம்.**

*** திரும்ப, திரும்பச் சொல்கிறேன்; நான் தமிழ்நாட்டினுடைய முதலமைச்சராக இருக்கின்ற வரையிலே, நிச்சயமாக நாங்கள் அனுமதிக்க மாட்டோம்; அனுமதிக்க மாட்டோம்; அனுமதிக்க மாட்டோம்.**

*** எந்தக் காரணத்தைக் கொண்டும் தமிழ்நாட்டிற்குள் ஒன்றிய அரசால் போடப்படக்கூடிய இந்தத் திட்டம், நிச்சயம் வரக்கூடிய வாய்ப்பு இருக்காது. அதைத் தடுத்து நிறுத்துவோம். அப்படி ஒரு சூழல் வந்தால் இந்தப் பொறுப்பில் நான் இருக்க மாட்டேன்; முதலமைச்சர் பொறுப்பில் இருக்க மாட்டேன் என்று தெளிவாகச் சொல்லியிருக்கிறேன்.**

- என்று சொன்னார்கள். இதனை விட உறுதியும் இறுதியுமான தீர்ப்பு இருக்க முடியாது. அதன்பிறகாவது பழனிசாமி அமைதியாக இருந்திருக்க வேண்டும். "நாடாளுமன்றத்தில் இத்தனை பேர் இருக்கிறீர்களே? கனிம வளச் சட்டம் வந்த போது என்ன செய்தீர்கள்?" என்று கேட்டார் பழனிசாமி. "தி.மு.க. சார்பில் கடுமையாக எதிர்த்தோம்" என்பதை முதலமைச்சர் பதிவு செய்தார். "அ.தி.மு.க. சார்பில் ஆதரித்தது ஏன்?" என்று கேட்டபோது பழனிசாமியால் பதில் அளிக்க முடியவில்லை.

கனிம வள மசோதாவை அ.தி.மு.க. சார்பில் மாநிலங்களவையில் தம்பிதுரை ஆதரித்துப் பேசியது வெளிச்சத்துக்கு வந்தது. "நான் மசோதாவைத்தான் ஆதரித்தேன். டங்ஸ்டன் சுரங்க ஏலத்தை ஆதரிக்கவில்லை" எனத் திரு. தம்பிதுரை அவர்கள் மழுப்பினார்.

அ.தி.மு.க. ஆதரவில் நிறைவேறிய சட்டத் திருத்த மசோதாதான். டங்ஸ்டன் சுரங்கத்தை ஏலம் விடும் அதிகாரத்தை மாநில அரசிடம் இருந்து பிடுங்கி மோடி அரசிடம் கொடுக்கக் காரணமானது. 'டங்ஸ்டன்' உள்ளிட்ட சில அரிய கனிமங்களை ஒன்றிய அரசு மட்டுமே ஏலம் விட முடியும் என்கிற சட்டத் திருத்தத்தைத்தான் தம்பிதுரை ஆதரித்தார். இதனையும் ஆதாரத்துடன் அம்பலப்படுத்தினார் முதலமைச்சர் அவர்கள். அதன் பிறகு மூச்சுப் பேச்சில்லாமல் ஆகிவிட்டார் பழனிசாமி.

இதற்கிடையில் பா.ஜ.க. அண்ணாமலை ஒரு அறிக்கை வெளியிட்டார். அந்த அறிக்கையைப் படித்தவர்கள் அனைவருக்கும் தலைவலி வந்திருக்கும். ஒன்று டங்ஸ்டனை ஆதரிக்க வேண்டும். அல்லது எதிர்க்க வேண்டும். லண்டனில் படித்துவிட்டு வந்ததால் ஆதரித்து எதிர்த்துள்ளார் அண்ணாமலை.

தி.மு.க. அரசின் முழுமையற்ற தகவல்களால் மக்கள் எதிர்த்தார்களாம். திட்டத்தைக் கைவிட ஒன்றிய அமைச்சரிடம் இவரே சொன்னாராம். விவசாயிகளுக்கு எதிராக பிரதமர் செயல்பட மாட்டாராம். ஒன்பது வரிக்குள் ஒன்பது பட்டிகள். அண்ணாமலை லண்டனில் கற்ற பாடம் இதுதான் போலும்!

"தி.மு.க. அரசு இதனைச் செயல்படுத்த விடாது" என்று முதலமைச்சர் காட்டிய உறுதியானது. எதிர்க்கட்சிகளின் அனைத்து பொய் மலைகளையும் தவிர பொடியாக்கிவிட்டது.

••



தமிழ்நாடு முதலமைச்சர் மு.க.ஸ்டாலின் அவர்கள் நேற்று (12.12.2024) கேரள மாநிலம், வைக்கத்தில், கேரள முதலமைச்சர் பிளராயி விஜயன் அவர்கள் தலைமையில், திராவிடர் கழகத் தலைவர் ஆசிரியர் கி.வீரமணி அவர்கள் முன்னிலையில் நடைபெற்ற வைக்கம் போராட்டத்தில் தந்தை பெரியார் நூற்றாண்டு நிறைவு விழாவில், 2024-ஆம் ஆண்டிற்கான வைக்கம் விருதினை கர்நாடக மாநிலம், மைசூரு மாவட்டத்தை சேர்ந்த எழுத்தாளரும், சமூக ஆர்வலருமான தேவநார மஹாதேவா அவர்களுக்கு வழங்கி சிறப்பித்தார். இவ்விழாவில், நீர்வளத்துறை அமைச்சர் துரைமுருகன், பொதுப்பணித்துறை அமைச்சர் எ.வ.வேலு, தமிழ் வளர்ச்சி மற்றும் செய்தித் துறை அமைச்சர் மு.பெ. சாமிநாதன், கேரள கூட்டுறவு, துறைமுகங்கள் மற்றும் தேவஸ்தானத் துறை அமைச்சர் வி.என். வாசவன், கேரள மீன்வளம், கலாச்சாரம் மற்றும் இளைஞர் நலத்துறை அமைச்சர் சஜி செரியன், நாடாளுமன்ற உறுப்பினர்கள் கே. பிரான்சிஸ் ஜார்ஜ், தொல். திருமாவளவன், வைக்கம் சட்டமன்ற உறுப்பினர் திருமதி சி.கே. ஆஷா, தமிழ்நாடு அரசின் தலைமைச் செயலாளர் நா.முருகானந்தம், கேரள மாநில அரசின் தலைமைச் செயலாளர் திருமதி சாரதா முரளிதரன், கோட்டயம் மாவட்ட ஆட்சித் தலைவர் ஜான் வி. சாமுவேல், உள்ளாட்சி அமைப்புகளின் பிரதிநிதிகள் மற்றும் அரசு உயர் அலுவலர்கள் கலந்து கொண்டனர்.

வைக்கம் போராட்ட வெற்றியின் நூற்றாண்டு நிறைவு விழா!

...முதல்பக்கத்தொடர்ச்சி

கிராம மக்களும் திரண்டு தொடர்ந்து போராடியதால் திருவாங்கூர் சமஸ்தான அரசு பணிந்து, மகாதேவர் கோவில் தெருக்களில் ஈழவர் முதலான வகுப்பார் நடந்து செல்வதற்கு இருந்த தடையை நீக்கி, எல்லோரும் செல்லலாம் என்று ஆணையிறப்பித்தது.

வைக்கம் போராட்டத்தை வெற்றிப் பாதைக்கு அழைத்துச் சென்றதால் தந்தை பெரியார் அவர்கள் "வைக்கம் வீரர்" எனப் போற்றப்பட்டார்.

வரலாற்று சிறப்புமிக்க இந்த வைக்கம் போராட்டம் நடைபெற்று நூறு ஆண்டுகள் ஆனதையொட்டி, "வைக்கம் போராட்டத்தின் நூற்றாண்டிணையொட்டி தமிழ்நாடு அரசின் சார்பில் 2023ஆம் ஆண்டு மார்ச் 30ஆம் நாள் தொடங்கி ஓராண்டு காலம் பல்வேறு நிகழ்ச்சிகள் நடத்தப்படும்" என்று தமிழ்நாடு முதலமைச்சர் அவர்கள் சட்டமன்றப் பேரவையில் 30.03.2023 அன்று விதி 110இன் கீழ் அறிவித்தார்.

அதன்படி, சென்னை, பெரியார் திடலில் 28.12.2023 அன்று நடைபெற்ற "வைக்கம் போராட்டம்" நூற்றாண்டு சிறப்பு விழாவில், செய்தி மக்கள் தொடர்புத்துறையின் 'தமிழரசு' அச்சகத்தின் சார்பில் தயாரிக்கப்பட்ட "வைக்கம் போராட்டம் (1924-2023) நூற்றாண்டு மலரினை" தமிழ்நாடு முதலமைச்சர் அவர்கள் வெளியிட, கேரளா மாநில முதலமைச்சர் பிளராயி விஜயன் அவர்கள் பெற்றுக்கொண்டார். இவ்விழாவில், "பெரியாரும் வைக்கம்

போராட்டமும்" என்ற நூலை கேரளா மாநில முதலமைச்சர் பிளராயி விஜயன் அவர்கள் வெளியிட்டார்.

வைக்கம் வீரர் தந்தை பெரியார் நினைவாக, அந்நகரில் தந்தை பெரியார் நினைவகமும், பெரியார் நூலகமும் தமிழ்நாடு அரசால் கட்டப்பட்டுள்ளது. தந்தை பெரியார் அவர்கள், வைக்கம் போராட்டத்தில் பாங்கேற்ற நூற்றாண்டு நிறைவினைக் கொண்டாடுவதற்காக வைக்கம் நகரில் உள்ள தந்தை பெரியார் நினைவகத்தையும், நூலகத்தையும் புதுப்பித்திட 8 கோடியே 14 இலட்சம் ரூபாய் நிதி ஒதுக்கி தமிழ்நாடு முதலமைச்சர் அவர்கள் ஆணையிட்டார்.

5000 புத்தகங்கள் இடம் பெற்ற பெரியார் நினைவக நூலகம்!

அதன்படி, தமிழ்நாடு அரசின் பொதுப்பணித் துறையால் புதுப்பிக்கப்பட்ட தந்தை பெரியார் நினைவகம் மற்றும் நூலகத்தை தமிழ்நாடு முதலமைச்சர் அவர்கள் இன்றையதினம் திறந்து வைத்தார். இப்பெரியார் நினைவகத்தில் புகைப்படக்காட்சிகூடம், திறந்த வெளி அரங்கம், சிறுவர் பூங்கா ஆகியவையும், நூலகத்தில், 5000க்கும் மேற்பட்ட தமிழ், ஆங்கிலம் மற்றும் மலையாள மொழி புத்தகங்களும் இடம்பெற்றுள்ளன.

அதனைத் தொடர்ந்து, 2024ஆம் ஆண்டிற்கான வைக்கம் விருதினை கர்நாடக மாநிலம், மைசூரு மாவட்டத்தை சேர்ந்த எழுத்தாளரும், சமூக ஆர்வலருமான தேவநார மஹாதேவா அவர்களுக்கு, விருதுடன் ஐந்து இலட்சம் ரூபாய்க்கான காசோலை, பாராட்டுச்

சான்றிதழ் மற்றும் பதக்கம் ஆகியவற்றை தமிழ்நாடு முதலமைச்சர் அவர்கள் வழங்கினார்.

இவ்விழாவில், நீர்வளத்துறை அமைச்சர் துரைமுருகன், பொதுப்பணித்துறை அமைச்சர் எ.வ.வேலு, சட்டத் துறை அமைச்சர் எஸ். இரகுபதி, வீட்டுவசதி மற்றும் நகர்ப்புர வளர்ச்சி துறை அமைச்சர்

சு.முத்துசாமி, தமிழ் வளர்ச்சி மற்றும் செய்தித் துறை அமைச்சர் மு.பெ. சாமிநாதன், உயர்கல்வித் துறை அமைச்சர் முனைவர் கோவி. செழியன், மனிதவள மேலாண்மைத் துறை அமைச்சர் திருமதி. என்.கயல்விழி செல்வராஜ், கேரள கூட்டுறவு, துறைமுகங்கள் மற்றும் தேவஸ்தானத் துறை அமைச்சர் வி.என். வாசவன், கேரள மீன்வளம், கலாச்சாரம் மற்றும் இளைஞர் நலத்துறை அமைச்சர் சஜி செரியன், நாடாளுமன்ற உறுப்பினர்கள் கே. பிரான்சிஸ் ஜார்ஜ், தொல். திருமாவளவன், அந்தியூர் செல்வராஜ், சட்டமன்ற உறுப்பினர் திருமதி சி.கே. ஆஷா, தமிழ்நாடு அரசின் தலைமைச் செயலாளர் நா.முருகானந்தம், கேரள மாநில அரசின் தலைமைச் செயலாளர் திருமதி சாரதா முரளிதரன், பொதுப்பணித் துறை கூடுதல் தலைமைச் செயலாளர் மாங்கத் ராம் சர்மா, செய்தி மக்கள் தொடர்புத் துறை இயக்குநர் மரு. இரா. வைத்திநாதன், கோட்டயம் மாவட்ட ஆட்சித் தலைவர் ஜான் வி. சாமுவேல், உள்ளாட்சி அமைப்புகளின் பிரதிநிதிகள் மற்றும் அரசு உயர் அலுவலர்கள் கலந்து கொண்டனர்.

மதுரை மாவட்ட மக்களைப் பாதுகாத்திட

'டங்ஸ்டன்' சுரங்க அனுமதியை ரத்து செய்க!

மக்களவையில் - நாடாளுமன்ற கழகக் குழுத் தலைவர் கனிமொழி கருணாநிதி வலியுறுத்தல்!

புதுடெல்லி, டிச. 13-
"மதுரை மாவட்டம் அரிட்டாபடி பகுதியிலுள்ள மக்களை பாதுகாத்திட டங்ஸ்டன் சுரங்க அனுமதியை ரத்து செய்ய வேண்டும்" என்று மக்களவையில் நாடாளுமன்ற கழகக் குழுத் தலைவர் கனிமொழி கருணாநிதி அவர்கள் வலியுறுத்தினார்.

மதுரை மாவட்டத்தில் டங்ஸ்டன் சுரங்கப் பிரச்சினை தொடர்பாக மக்களவையில் கனிமொழி கருணாநிதி அவர்கள் பேசியதாவது:

ஒன்றிய அரசுக்கு முதல்வர் கடிதம்!

"தமிழ்நாட்டின் மதுரை மாவட்டத்தில் ஹிந்துஸ்தான் ஜிங்க் லிமிடெட் நிறுவனத் திரு. டங்ஸ்டன் சுரங்க உரிமம் வழங்க ஒன்றிய அரசு முடிவு செய்துள்ளதை சபையின்



கவனத்திற்குக் கொண்டுவர விரும்புகிறேன். இப்பிரச்சினை சுற்றுச் சூழல், கலாச்சார, சமூக மற்றும் கூட்டாட்சி போன்ற பல்வேறு விதமான தாக்கங்களைக் கொண்டுள்ளதனால் அப்பகுதியையும் அதன் மக்களையும் பாதுகாக்க உடனடி தலையீடு தேவைப்படுகிறது.

ஒன்றிய அரசு சுரங்க உரிமம் வழங்குவதற்கு முன் மாநில அரசிடம் கருத்து கேட்காததனால் தமிழக அரசு இத்திட்டத்திற்கு தொடர்ந்து எதிர்ப்பு தெரிவித்து வருகிறது. இந்த உரிமத்தை ரத்து செய்யக் கோரியும், வள மேலாண்மையில் மாநில அரசின் ஒப்புதல் தேவை என்பதை வலியுறுத்தியும் டிசம்பர் 9-ஆம் தேதி தமிழ்நாடு சட்டப்பேரவையில் தீர்மானம் நிறைவேற்றப்பட்டது. மேலும், அப்பகுதியில் இந்த திட்டத்தை எதிர்த்து போராட்டங்கள் நடைபெற்று வருவதால், இந்த திட்டத்தை விரைவில் நிறுத்த வேண்டும் என்று தமிழ்நாடு முதல்வர் ஒன்றிய அரசுக்கு கடிதம் எழுதியுள்ளார்.

விவசாயிகள் பாதிப்பு!

இது ஒரு மிக முக்கியமான பல்லுயிர் பாதுகாக்கப்பட்ட இடமாகும்,

மேலும் இந்த பகுதியில் சமண நினைவுச் சின்னங்கள் மற்றும் தமிழின் முதல் கல்வெட்டுகளில் ஒன்று காணப்படுகிறதனால் இது கலாச்சார ரீதியாக மிக முக்கியமான பகுதியாக இருக்கிறது. எனவே, இதை நிறுத்தாவிட்டால் இவ்வனைத்தும் பாதிக்கப்படும்.

இந்த சுரங்கத் தளங்களில் இருந்து வெளியேறும் கசிவுகள் விவசாய உற்பத்தியையும் விவசாயிகளையும் பாதித்துள்ளதால் பல நாடுகள் இதை நிறுத்தியுள்ளன. எனவே, இதை நாம் நிறுத்த வேண்டும். இந்த சுரங்க திட்டத்திற்கு தி.மு.க. தொடர்ந்து எதிர்ப்பு தெரிவித்து வருகிறது.

இவ்வாறு கனிமொழி கருணாநிதி அவர்கள் பேசினார்.



நெல்லை மாவட்டம் அம்பாசமுத்திரம் வட்டம் மாஞ்சேரலை தொடக்கப்பள்ளியில் மாஞ்சேரலை தொழிலாளர்களை நகராட்சி நிர்வாகத் துறை அமைச்சர் கே.என். நேரு நேரில் சந்தித்து தொழிலாளர்களுடன் கலந்துரையாடினார். உடன் மாவட்ட ஆட்சியர் மரு.கா.ப. காத்திகேயன், நெல்லை கிழக்கு மாவட்டச் செயலாளர் இரா. ஆஷடையப்பன், பாணை சட்டமன்ற உறுப்பினர் மு.அப்துல் வகாப் உள்பட பலர் உள்ளனர். பின்னர் அமைச்சர் கே.என்.நேரு அவர்களிடம் கோரிக்கை மனுவை பெற்றுக் கொண்டார்.